

## फनाका

दुनियादारी थमां खंडोए दा  
दनां-दनां भरमोए दा  
ताजी ब्हाऊ दा इक फनाका  
आई खड़ोता डुआठनी पर  
खबरै कु त्थुआं?

आई गे हरकत च  
जंगाल लग्गे दे कब्जे  
खुल्लेआ आखर  
सदियें थमां बंद पेदा दरोआजा

मंद-मंद मुस्कांदा रेहा  
दिखदा रेहा टिप्प लाइयै  
नेई लोआंघी डुआठन  
बिजन साहै, ईनी ने

बो सदियें दी हुम्म  
समेटी उन्न  
बाशना बखेरियां  
हर सू उन्न  
ते टुरदा होआ  
सौंगल चाढ़ियै।  
दरोआजा फही बंद  
सदियें आस्तै।

